

ቀዳም ሥዑር

ማያ 15 2014 ዓ.ም. 4/23/2022

ወትቤ ሲኦል አይ ውእቱ ዝንቱ ዘእም ሥልጣንየ ሥጋ ለቢሶ ዘሞዐኒ፥ መኑ ውእቱ ዝንቱ ዘምድረ ለብሰ፥ ውእቱኪ ሰማያዊ ውእቱ።

ንባባት 2ቆሮ 5:6-ፍ፥ 1ጴጥ 3:15-ፍ፥ ግ.ሓ. 3:12-4:5፥ ሉቃ 24:1-12

ምስባክ: አንሰ ሰከብኩ ወኖምኩ፥ ወተንሣእኩ እስመ እግዚአብሔር አንሥኦኒ ኢይፈርህ እምአእላፍ አሕዛብ። ተገምሰስኩን ድቃስ እውን ወሰደኒ፥ እግዚአብሔር ስለ ዘተንስኦኒ ካብቶም አእላፍ አሕዛብ አይፈርሕን እየ መዝ. 3:5

ቀዳም ስዑር ክንብል እንከሎና ኣብ እምነትና ፍሉይ ዕለት እዩ። እዛ ዕለት ወዲ አምላኽ ብሥጋኡ ኣብ ከርሲ ምድሪ ሓዲሩ ዘሕለፉ እያ። ናይ ግዚኡ መራሕቲ ሃይማኖትን ሃገረን ንኢየሱስ ንሞት ፈሪዶም ቀቲሎም ተዓዊትናሉ ኢሎም ዝሓሰቡላ ዕለት እያ። ሓዋርያት እቲ መስሕ/መድኃኒ ኢሎም ዝኣመንዎ ከምቲ ዝበሎምን ዝኣመንዎ ከምዘይኮነ ኮይኑ ዝሃደሙላ ዕለት እያ። እዚኦ ዕለት አምላኽ ዝለዓለ ትሕትና ንደቂ ሰባት ከድሕን ዘርኣየላ ዕለት እያ። ኣብ ጥንታዊ ስብከት ነዛ ዕለት ብዝርኢ ኣብ ሓ/ት/ክ 635 ከም እንረኽቦ ከምዚ ዝብል ነንብብ፡

ሎሚ ኣብ ምድሪ ከቢድ ሰቕታ፥ ረዚን ጸጥታ ብሓቂ እውን ከቢድ ከውታ ነገሡ ይርከብ። እቲ ንጉሥ ደቂሱ ስለ ዘሎ፥ ዓቢ ጸጥታ ሰፊኑ። አምላኽ ብመደብ ሥጋ ደቂሱ፥ ነቶም ኩሎም ዓለም ካብ ዝፍጠር ኣትሒዞም ዝደቀሱ ከኣ ስለ ዘተንሥኡም. . . . መሬት ኣንቀጥቂጣ ትርከብ። ንዝጠፍኤት በግዒ ከም ዘናድይዎ ነቲ ቀዳማይ አቦና አዳም ከናዲ ከደ። እቲ ብሓደ ወገን አምላኽም በቲ ሓደ ከኣ ወዲ ሔዋን ዝኾነ ነቲ ኣብ ሞቕሕ ዝነበረ አዳምን፥ ምስኡ ምርኮይና ዝነበረት ሔዋንን ካብ ሓዘን ሓራ ምእንቲ ከውጽእ፥ ነቶም ኣብ ጸልማትን ጽላሎት ሞትን ይነብሩ ዝነበሩ ንኺበጽሑም ብባህጊ ናብኦም ከደ. . . ኣነ ምእንታኹም ክብል ውሉድኩም ዝኾንኩ አምላኽኩም እየ . . . ስለዚ ኣታ ትድቅስ ዘሎኻ እእዝዘካ አሎኹ. . . ተንሥእ (ንቓሕ)። ናይ ሲኦል ሙቕሕ (ሕቡስ) ኮንካ ክትነብር ኢሊ አይፈጠርኩኻን። ካብ ሙታን ተንሥእ ከመይሲ ኣነ ሕይወተ ሙታን እየ (ጥንታዊ ስብከት ቀዳም ስዑር)።

ኣብ ትውፊት ቤተ ክርስቲያን ኣብ ሲኦል ወረደ እናበልና ናይ እዛ ዕለት ኩነት ንገልጽ። ኢየሱስ ቅድሚ ምትንሣኡ ኣብቲ ናይ ሙታን ቦታ ከምዝኸድ እምነትና ይነግረና። ኣብ ሲኦል ዘኸደ ምኽንያት ቀዳሞት ሓዋርያት ከም ዝገልጹልና ነቶም ካብ አዳም ጀሚሮም ትርኢት አምላኽ ዝተኸወሎም ከድሕን ኣብ ሲኦል ወረደ ይብሉና። ሲኦል ብዕብራትስጢ **ሸኦል** ብግሪኽ **ሃደስ** ይብሃ፤ እዚ ቦታ ሓጎስ አይ ኮነን ቦታ ስቓይ እውን አይኮነን። ነቶም ብእምነት ጸኒዖም ሕይወቶም ዝመርሑ ንሰማይ ወሰዶም። ነተን ኣብ ሕፊኒ ኣብርሃም ኮይነን መድኃኒ ንዚጸበያ ነፍሳት እዩ ክርስቶስ ጎይታ ንሲኦል ወሪዱ ዘውጽኦን ዝብል ት/ክ ነንብብ።

ሓ/ት/ክ 636 ከምዚ ይብል ናብ ሲኦል ወረደ ዝብል አንቀጽ ኢየሱስ ብሓቂ ከም ዝሞተ፥ ብሞቱ ከኣ ንሞትን ነቲ ሥልጣን ሞት ዘለዎ (ዕብ 2:14) ዲያብሎስን ከም ዝሰዓረልና ናይ ሓዋርያት

ጸሎተ ሃይማኖት ይለመን። ትውፊታዊ እምነት ከምዝገልጸ እምብክር ሞት ኢየሱስ ንኹልና ደቂ ሰብ ከምዘድገናና እዩ። ቀዳም ስዑር ሞትን ሰይጣንን ብግብሪ ዝተሳዕሩሉ ዕለት እዩ።

ኣብ ባህሊ ሃገርና ንሶሙናት ድሕሪ ጸምና ብቀዳም ስዑር ንስዕር ኣብ ሓዲስ ምዕራፍ ንኣቱ ኣብ ትንሣኤ ንኣቱ። በዚ ዕለት ኩሉ ምቕርራባት ንገብር ንብዓልና ፍሉይ ገርና ብነፍስን ብስጋን ተሰናዲና ነብዕሎ። ትንሣኤ ፍሉይ እዩ ምኽንያቱ እቲ ዝዓበየ ምስጢር እምነትና ስለ ዝኾነ። እንቋዕ ሉጋም ጸም ፈትሓልና እናበልና ኣብ ነገድሕድና ሰናይ ትምኒት ክንገልጽ እንከሎና ብሕልናን ክንለብሶ ክንገብር ዝግብኣና ነገር ኣሎና።

- **ኣብ ምስጢር ትንሣኤ ብምሉእ ክንሳተፍ።** ኣምላኽ ካብ ፍቕሪ ተላዒሉ ከማነ መሲሎ ሞይቱ ኣድሒኑና። ብመስዋዕቲ ወዲ ኣምላኽ ዝድሓና ክቡር ዋጋ ዝተኸፍለልና ፍጡራት ኢና። ነፍስወከፍና ናይ እዚ ጸጋ ተኸፊልቲ ኢና እሞ ሎሚ ከመሎኹ። ነቲ ክርስቶስ ዕርቡን ድሕነት ዝኸፈለለይ ተረዲኤ ሕይወተይ ከመይ እመርሕ ኣሎኹ ኢልና ንፍረ ትንሣኤ ጨቢጠዮ ዘሎኹ ክንብል። ኣብ ትንሣኤ ክንሳተፍ ንኃጢአት ክንመውት ይግብኣና። ንኹሉ ክፍኣትን ካብ ኣምላኽ ዝፈልየና ድሕሪ ኣሊና ክኢልና ኣብ ትንሣኤ ክርስቶስ ክንሳተፍ ዝክእልና ገርና ኣሎና ማለት እዩ። ዕዱማት ስለ ዝኾና ዕድመና ኣኽቢርና ልብሰ መርዓ ለቢስና ንእቶ።
- **ከም ብሓዲስ ክንውለድ ኣሎና።** ትንሣኤ ንሓዲስ ጠባይ ኣተሓሳስባ ንሓዲስ መንፈስ እዩ ዝጽውዓና። ከምቲ ሓጺን ኣብ ሓዊ ምስ ኣቶ መልክዑ ዝቐይር ንሕና እውን ትንሣኤ ክርስቶስ ክንብዕል ከሎና ንሓዲስ ኩነት ኢና ንዕደም ዘሎና። ከም ሓዋርያት ክንቅየር ካብ ድኹማት ኣብ ብርቱዓት፣ ካብ ተቐየሮምቲ ኣብ ዝፋቕሩ፣ ካብ ዝሒላት መንፈስ ዝተበራበሩ. . . ክንልወጥ ንሕተት ኣሎና። ንኣረጊት ጠባያትና ርድኢትና ሕይወትና እንቐይረሉ መዓልቲ ሎሚ እዩ።
- **ትንሣኤ ክርስቶስ ሰላም እዩ ፍሪኡ።** ምስ ኣምላኽ ዕርቂ ተገሩልና። ኣምላኽ ክምሕር ሰብ ክምሓር ኣፍደገ ተኸፊቱ። እዚ ሰላም ኣብ መዓልታዊ ሕይወትናን ርክባትናን ክፍጠር ሎሚ መዓልቱ እዩ። ሰብ ምስ ርእሱ ሰላም ስኢኑ ካብ ኣምላኹ ርሑቁ ዝነበር ውሑድ ኣይኮነን ሎሚ ምስ ኣምላኽና ከምቲ ጥፉእ ወዲ ተጣዒስና ኣቦይ ተዓረቕኒ ኢልና ሰላም እንእውጃሉ ዕለት እዩ።
- **ክንምስከር እንወፍረሉ ዕለት እዩ።** ትንሣኤ ክርስቶስ ክምስከር ክንገር ክእወጅ ይደሊ እዩ። ኪዱ ኣብ ኩሉ ዓለም እናበለ መልእኽቲ ትንሣኤ ክነብጽሕ ዕዱማት ኢና። ብግብርና ብቃልና ብመንፈስና ኣብጻሕቲ ቃል ትንሣኤ ክንከውን ሕራይ ክንብል ንሕተት ኣሎና።

ኣብዚ ፍሉይ ዕለት ኣብ ስርዓት ሃገርና ሰቲ ይዕደል ኩሉ ኣማናይ ኣብ ርእሱ ኣብ ገዝኡ ሰቲ ወሲዱ ይኣስር ከምኡ ምልክት መስቀል ይገብር እሞ ንትፈትዎ ሰብ ይውሃብ። ፍሉይ ትእምርቲ ዘለዎ ስርዓት። ንኢየሱስ ብምሉእ ኣብ ሕይወትናን ኣብ ርክባትናን ክንእትዎ ዕድል ዝኸፍተልና ፍሉይ ዕለት እዩ። **ወለመልኣከ ሕይወትሰ ሰቀልዎ ለዘተንሥኣ እሙታን ገብረ ሰላም በመስቀሉ ትንሣኤሁ ኣግሀደ ናይ ሕይወት ጎይታ ሰቐልዎ፣ ካብ ሙታን ዝተንሥኡ፣ ብመስቀሉ ሰላም ገበረ፣ ትንሥኤኡ ኣግሃደ እናተባህለ ኣብ ቍምስና ዑደት ይግበር እዚ ኸኣ ንትንሣኤ ክንቅበል እሞ ኣብ ብዓሉ ክንሳተፍ ምእንቲ እዩ። ሎሚ ኣምላኽ ኣብ ልባትና ቦታ ክረክብ ንክፍኣትን ኃጢአትን ኣሊና ክንርከብ ፍቓደኛታት ክንከውን ይደልየና ኣሎ።**

ሎሚ መዓልቲ ምስንዳው መዓልቲ ምንጻሕ እዩ። ንሕይወትና ደፊርና ክንምርምር እሞ ንዘሎና ዝኾነ ኃጢአት ካብ ልብና ኣውጺእና ሓደስቲ ፍጡራት ክንከውን ስንድዎት ንኹን። መላእኽቲ ኣብዚ የለን ኢሎም ነተን ኣብ ኣፍደገ መቓብር ኮይነንን ዝበኻያ ዝነበረ ኣንስቲ ሓቢሮመን። ማርያም መግደላዊት ኣበሎ ሬሳ ጎይታይ እናበለት ተናድዮ ነራ። ሞት ንእምነታ ኣይዓገቶን ንሬሳ ኢየሱስ ኣብ ኩሉ ደልያቶ። ክሳብ እትረኽቦ ኣይዓረፈትን። ሎሚ ኣነን ንስኻትኩምን ንኢየሱስ ክንረኽቦ ክሳብ ኣብ ቤትና ኣብ ሓዳርና ኣብ ቊምስናና ኮታስ ኣብ ኩሉ ሕይወትና ክሳብ እነእትዎ ክነዕርፍ የብላና።

1. **ክንሳሕ፡** ምብሉእ ልብና ኣብ ምስጢረ ኑዛዜ ቀሪብና ክንናዘዝ ኃጢአትና። ፍርሒ ሕፍረት ትዕቢት ካባና ኣሊና ብምሉእ ልብና ክንሳሕ። ኃጢአትና ተአሚና ጽኑዕ ቁርጺ ፍቓድ ክንገብር።
2. **ጸሎት ክንገብር።** ካብ ጊዜና ምስ ኣምላኽ እንራኽበሉ ጊዜ ክንውስን። ኣብ ቅድሚ ቅዱስ ቊርባን ኮና ዕላል ምስ ኢየሱስ ክንምሃር። ኳሕኩሑ ክኸፈተልኩም ይብለና ኣሎና። ለምኑ ክትውሃቡ ይብለና ኣሎ ስለዚ ንጸሊ።
3. **ምስ ኩሉ ሰላም ንግበር።** ንዝበደሉና ንዝበደልናዮም ምእንቲ ኣምላኽ ኢልና ዕርቂ ክንገብር። ሎሚ መዓልቲ ዕርቅን ምሕረትን እዩ። ትንሣኤ ክርስቶስ መዓልቲ ሰላም ስለ ዝኾነ ሰላም ክንገብር ትሑዛት ኢና።

ቀዳም ስዑር ኣብ ፍሉይ ዕለት እምነትና ዘእቱ ስለ ዝኾነ ብፍላይ ዕጥቅን ምቅርራብን የድልየና። ኩሉ ኣምላኽ ካባይ ዝደልዮ ንትንሣኤ ቀሪብ ኣሎኹ ኢልና ይእዜስ ኮነ ፍሥሓ ወሰላም ኢልና መዝሙር ሓጎስ ሒዝና ንቕረብ።

ትንሣኤኻ ንዝእመና ብርሃንካ ስደደልና እናበልና ኣብ ዋዜማ ትንሣኤ ንጸሊ። ብኹሪ ትንሣኤና ዝኾነ ክርስቶስ ፍሉይ ጸጋ ዓዲሉ ብሩኽ ብዓለ ትንሣኤ ይግበረልና።

ኣባ ንጉሠ ፍሥሓ